

BLA BENNA, BLA ĠMIEL...*Ta' PAWLU AQUILINA*

Ghanqud sabih, ineffah
 U jhammar wiċċu shih:
 Laring ta' Malta; bnina
 il-hlewwa ta' go fih!

Għaddejt tmintax-il waħda
 Marsusa ma' xulxin,
 Bil-weraq minsuġ fihom,
 Bil-qtar tan-nida fin.

Biss waħda, f'nofs il-bqija,
 Mixruba, kollha dud,
 Bħal borra rtābet, bjadet
 U hassret ġmiel l-ghanqud!

U sefghet dik hlewwitha
 Fi qrusa kollha mrar;
 U ġmielha heba wiċċu:
 M'ghadux sabih jhmar.

U t-tnejn li kienu magħha
 Jinħabbu mit-twelid,
 Sfaw bħalha: morda, imħassra;
 Maż-żmien, bil-ftit il-ftit.

U waħda wara l-oħra
 L-ghanqud sabih intemm!
 Sar kollu dud u qrusa,
 Minn benna hamra demm!

* * *

Għadni narah jiżżeffen
 Mal-fergħa tqila bih:
 Ghanqud laring ta' Malta,
 Mill-aħmar, mis-sabih!

U fil-ħurrieq ta' taħtu,
 Mifqugħ u kollu dud,
 Rajtu jintemm, imħassar
 U mdewwed il-ghanqud!